

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ *ēkaviṃśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkaviṃśaḥ sargaḥ ॥

sītākartṛkaṃ rāvaṇasya prabōdhanam śrīrāmēṇa saha  
tulanāyāṃ tasya tucchatāyāḥ pratipādanam

tasya tad vacanam śrutvā  
sītā raudrasya rakṣasaḥ |  
ārtā dīnasvarā dīnam  
pratyuvāca tataḥ śanaiḥ ॥ 5.21.1 ॥

duḥkhārtā rudatī sītā  
vēpamānā tapasvinī |  
cintayantī varārōhā  
patimēva pativratā ॥ 5.21.2 ॥

tṛṇamantarataḥ kṛtvā  
pratyuvāca śucismitā |  
nivartaya manō mattaḥ  
svajanē prīyatāṃ manaḥ ॥ 5.21.3 ॥

na māṃ prārthayituṃ yukta -  
stvam siddhimiva pāpakṛt |  
akāryaṃ na mayā kārya -  
mēkapatnyā vigarhitam ॥ 5.21.4 ॥

kulaṃ samprāptayā puṇyaṃ  
 kulē mahati jātayā |  
 ēvamuktvā tu vaidēhī  
 rāvaṇaṃ taṃ yaśasvinī || 5.21.5 ||

rāvaṇaṃ pṛṣṭhataḥ kṛtvā  
 bhūyō vacanamabravīt |  
 nāhamaupayikī bhāryā  
 parabhāryā satī tava || 5.21.6 ||

sādhu dharmamavēkṣasva  
 sādhu sādhuvrataṃ cara |  
 yathā tava tathānyēṣāṃ  
 rakṣyā dārā niśācara || 5.21.7 ||

ātmānamupamāṃ kṛtvā  
 svēṣu dārēṣu ramyatām |  
 atuṣṭaṃ svēṣu dārēṣu  
 capalaṃ capalēndriyam |  
 nayanti nikṛtiprajñaṃ  
 paradārāḥ parābhavam || 5.21.8 ||

iha santō na vā santi  
 satō vā nānuvartasē |  
 yathā hi viparītā tē  
 buddhirācāravarjitā || 5.21.9 ||

vacō mithyāpraṇītātmā  
 pathyamuktaṃ vicakṣaṇaiḥ |

rākṣasānāmabhāvāya

tvam vā na pratipadyasē || 5.21.10 ||

akṛtātmānamāsādya

rājānāmanayē ratam |

samṛddhāni vinaśyanti

rāṣṭrāṇi nagarāṇi ca || 5.21.11 ||

tathaiva tvāṃ samāsādya

laṅkā ratnaughasaṅkulā |

aparādhāt tavaikasya

nacirād vinaśisyati || 5.21.12 ||

svakṛtairhanyamānasya

rāvaṇādīrghadarśinaḥ |

abhinandanti bhūtāni

vināśē pāpakarmaṇaḥ || 5.21.13 ||

ēvaṃ tvāṃ pāpakarmāṇaṃ

vakṣyanti nikṛtā janāḥ |

diṣṭyaitad vyasanaṃ prāptō

raudra ityēva harṣitāḥ || 5.21.14 ||

śakyā lōbhayituṃ nāha -

maīsvaryēṇa dhanēna vā |

ananyā rāghavēṇāhaṃ

bhāskarēṇa yathā prabhā || 5.21.15 ||

upadhāya bhujam tasya

lōkanāthasya satkṛtam |

kathaṃ nāmōpadhāsyāmi  
bhujamanyasya kasyacit || 5.21.16 ||

ahamaupayikī bhāryā  
tasyaiva ca dharāpatēḥ |  
vratasnātasya vidyēva  
viprasya viditātmanaḥ || 5.21.17 ||

sādhu rāvaṇa rāmēṇa  
māṃ samānaya duḥkhitām |  
vanē vāsītayā sārthaṃ  
karēṇvēva gajādhipam || 5.21.18 ||

mitramaupayikaṃ kartuṃ  
rāmaḥ sthānaṃ parīpsatā |  
bandhaṃ cānicchatā ghōraṃ  
tvayāsau puruṣarṣabhaḥ || 5.21.19 ||

viditaḥ sarvadharmajñaḥ  
śaraṇāgatavatsalaḥ |  
tēna maitrī bhavatu tē  
yadi jīvitumicchasi || 5.21.20 ||

prasādayasva tvaṃ cainaṃ  
śaraṇāgatavatsalam |  
māṃ cāsmāi prayatō bhūtvā  
niryātayitumarhasi || 5.21.21 ||

ēvaṃ hi tē bhavēt svasti  
sampradāya raghūttamē |

anyathā tvaṃ hi kurvāṇaḥ  
parāṃ prāpsyasi cāpadam || 5.21.22 ||

varjayēd vajramutsṛṣṭaṃ  
varjayēdantakaściram |  
tvadvidhaṃ na tu saṅkruddhō  
lōkanāthaḥ sa rāghavaḥ || 5.21.23 ||

rāmasya dhanuṣaḥ śabdaṃ  
śrōṣyasi tvaṃ mahāsvanam |  
śatakratuvisṛṣṭasya  
nirghōṣamaśanēriva || 5.21.24 ||

iha śīghraṃ suparvāṇō  
jvalitāsyā ivōragāḥ |  
iṣavō nipatiṣyanti  
rāmalakṣmaṇalakṣitāḥ || 5.21.25 ||

rakṣāṃsi nihaniṣyantaḥ  
puryāmasyāṃ na saṃśayaḥ |  
asampātaṃ kariṣyanti  
patantaḥ kaṅkavāsasaḥ || 5.21.26 ||

rākṣasēndramahāsarṇān  
sa rāmagaruḍō mahān |  
uddhariṣyati vēgēna  
vainatēya ivōragān || 5.21.27 ||

apanēṣyati mām bhartā  
tvattaḥ śīghramarindamaḥ |

asurēbhyaḥ śriyaṃ dīptāṃ  
viṣṇustribhiriva kramaiḥ || 5.21.28 ||

janasthānē hatasthānē  
nihatē rakṣasāṃ balē |  
aśaktēna tvayā rakṣaḥ  
kṛtamētadasādhu vai || 5.21.29 ||

āśramaṃ tattayōḥ śūnyaṃ  
praviśya narasiṃhayōḥ |  
gōcaram gatayōrbhrātrō -  
rapanītā tvayādharma || 5.21.30 ||

nahi gandhamupāghrāya  
rāmalakṣmaṇayōstvayā |  
śakyaṃ sandarśanē sthātum  
śunā śārdūlayōriva || 5.21.31 ||

tasya tē vigrahē tābhyāṃ  
yugagrahaṇamasthiram |  
vṛtrasyēvēndrabāhubhyāṃ  
bāhōrēkasya vigrahē || 5.21.32 ||

kṣipraṃ tava sa nāthō mē  
rāmaḥ saumitriṇā saha |  
tōyamalpamivādityaḥ  
prāṇānādāsyatē śaraiḥ || 5.21.33 ||

giriṃ kubērasya gatō'thavā'layaṃ  
sabhāṃ gatō vā varuṇasya rājñāḥ |

*asaṃśayaṃ dāśarathērvimōkṣyasē*

*mahādrumaḥ kālahatō'sanēriva || 5.21.34 ||*

*|| ityārṣē śrīmadrāmāyaṇē vālmīkiyē ādikāvyē*

*sundarakāṇḍē ēkaviṃśaḥ sargaḥ ||*